

ስምረት ምንቅስቃስ ኤርትራውያን
ንድሕነት ሃገር



اتحاد الحركة الإرتيرية
لإنقاذ الوطن

Eritrean Solidarity Movement for National Salvation

መግለጺ ስምረት ብኣጋጣሚ ባሕቲ መስከረም ምጅማር ብረታዊ ተጋድሎ

ዝተጨቆነ ህዝቢ፡ ካብ ኣርዑት ጭቆና ክወጽእ ከቃለስ ባህርያዊን ናይ ግድን ኢዩ። ህዝቢ ኤርትራውያን ሓደ ካብቶም ህዝብታት ዓለም ኣንጻር ጭቆና ከይተሓለለ ዝተቃለሰን፡ ጭቆና ካብ ዝባኑ ክቕንጥጥ ኩሉ ዓይነት ቃልሲታት ዘካየዱ ህዝቢ ኢዩ።

ቅድሚ 58 ዓመታት ልክዕ ከም'ዚ ሎሚ እቲ ኣርዑት ጭቆና ኣብ ዝባኑ ክድራዕ ዝተበየነ ህዝቢ ኤርትራ፡ እቲ ብሰለማዊ ዲሞክራሲያዊ መንገዲ ዘካየዱ ቃልሲ ጸማም መልሲ ምስ ተዋህቦ፡ ካልእ ዝኸፍኤ ኣደራዕ ዝረኸበሉ ኩነታት ሰለዝተፈጠረ፡ ህዝቢ ኤርትራ ነቲ መጻኢ ዕድሉ ናይ ምውሳኔ መሰሉ ጋህዲ ንምግባር፡ ከም ኩሎም ህዝብታት ዓለም ነጻን ልዑላውን ክኸውን፡ ናብ'ቲ ጫፍ ብልሒ ቃልሲ ዝኾነ ብረታዊ ተጋድሎ ክሰግር ግድን ኮነ። ኣብ'ዚ ታሪኻዊ ዕለት'ዚ እምብኣርዮም ድሩት ቁጽሪ ዘለዎም ደቂ ህዝቢ ዝኾኑ ሓርበኛታት ኣዝዩ ውሑድ ቁጽሪ ዘለዎ ድሑር ዝኾነ ጠበንጃ ተሓንጊጦም ናብ ብረኻታት ኤርትራ ዝወጹ፡ ብመሪሕነት ሓምድሪ ኢድሪስ ዓዋት ቀዳመይቲ ርቲት ድምጺ ነጻነትን ሓርነትን ኣብ ጎቦ ኣዳል ዝተኮሱ።

ከም'ቲ ታሪኻዊ ስነዳት ቃልስና ዝገልጹ፡ ህዝቢ ኤርትራ ከቃለስ ካብ ዝገበሮ መሰረታዊ ጉዳይ፡እቲ ባዕዳውያን ሓይልታት ኣብ ዝባኑ ዝደርዕዎ መግዛእቲ ንምቕንጣጥ፡ ብዝርያ ዝተፈላለዩ ናይ ግዳም ሓይልታት ዝተነፍገና ናይ መስል ርእሰ ወሳኔን መጻኢ ዕድልና ባዕልና ናይ ምውሳኔ፡ ከም ህዝቢ ነጻነትናን ልዑላዊ ክብረትናን ንምግባጽ ኢዩ። ነዚ ቁልፊ ሕቶታት ንምዕዋት ከኣ ህዝቢ ኤርትራ ካብ ጫፍ ናብ ጫፍ ኣብ ሓደ ዕላማ ተሰሊፉ፤ ንኹሉ ቃልሲ ዝሓቶ ክኸፍል ድሉው ኮይኑ፡ ብዘይ ምሕላል ን30 ዓመታት ተቃሊሱ ኣብ ወርሒ ግንቦት 1991 እቲ ሕልሚ ዝመሰል ዝነበረ ጉዳይ ጋህዲ ኮይኑ። ህዝቢ ኤርትራ ካብ ባዕዳዊ መግዛእቲ ሓራ ዝኾነት ሃገር ከረጋግጽ ዝበቐዕ።

ከም'ቲ ዘይባህግና ድሕሪ ምርጋግጽ ዓወት ሃገራዊ ነጻነት፡ እቲ ከም ህዝቢ ኣማዕዲና ዘቋመትናዮ ጉዳይ፡ ሰላም፡ ፍትሕን ዲሞክራሲን፡ ምትካል ህዝቢ ዝመረጸ ቁዋማዊ ህዝባዊ መንግስቲ፡ ኣብ ባይታ ተግባራዊ ክኸውን ኣይካኣለን። እቲ ነቲ ቃልሲ መሪሑ ዝኣተወ መሪሕነት ህዝባዊ ግባር፡ ናይ ሎሚ ህግደፍ ነቲ ኩለንተናዊ ናይ ሂወትን ኣካልን መስዋእቲ ዝተኸፍሎ ንጹር ዕላማ ቃልስና ጠሊሙ፡ ኤርትራ ካብ ዝኾነ እዋን ንላዕሊ ኣብ ኩሉ ዓይነት ዕንወትን ወድቀትን ተሸሚማ ትርክብ።

ሎሚ ብኣጋጣሚ ባሕሪ መስከረም ብረታዊ ተጋድሎና ክንዝክር እንከሎና፡ እቲ ኣብ'ዚ ዝሓለፈ 28 ዓመታት ከም ህዝቢ ንሓልፎ ዘሎና ኩነታት ምስ ንውከስ፡ ከም ሃገር ኣብ ከቢድ ቅልውላውን፡ ኣብ ቀራና መንገዲ ወዲቅና ከም ዘሎና ኣብ ባይታ ዘሎ ሓቂ ዝምስክሮ ኢዩ። ኤርትራ ሃገርና ህግደፍ ብዝኸተሎ ናይ ጥፍኣትን ዕንወትን መንገዲ ኣብ ዓሙቕ ፖለቲካዊ፡ ቁጠባዊን ማሕበራዊን ቅልጫዊ ክትወድቅ፡ ህዝቢ ኤርትራ ከኣ ግዳይ ኩሉ ዓይነት ግፍዕታትን ዓመጽን መከራን ኮይኑ ይርከብ።

ኣብ'ዚ ቀረባ ዓመታት ኣብ ባይታ ኤርትራ ከም ንርእዮ ዘሎና ኤርትራ ሃገርና ካብ ምህላው ናብ ዘይምህላዉ ገጸ ከተምርሕ ይኸውን ከም ዘላ ኢዩ። ልዕሊ ኩሉ ብቲ ህግደፍ ኣብ ልዕሊ ህዝቢ ዝፍጽም ዘሎ ደረት ዘይብሉ ምግሃስ ሰብኣዊ መሰላትን፡ ብሕመቕ ዝተፈጥረ ዓሙቕ ፖለቲካውን ቁጠባውን ቅልጫዊ ዝወለዱ ከቢድ ማሕበራዊ ቅልጫው ዝፈጠሮ ኩነት፡ ብሓፈሻ ህዝቢ ኤርትራ ብቀንዳውን እቲ ሓይሊ ሃገር ዝኾነ መንእሰይ ምሁር ዓቕሚ ሃገሩ ገዲፉ ይሰደድ ሰለዘሎ፡ ኤርትራ ናብ ሰብ ኣልቦ ሃገር ትኾነሉ ኩነታት ይኸስት ኣሎ። እዚ እቲ ንኹሉ ዘሻቅል ዘሎ ጉዳይ ኢዩ።

ናይ ሎሚ ዓመት ዝኸረ ባሕቲ መስከረም ፍሉይ ዝገብሮ ነገር፡ ህግደፍ ኣብ ዝሓለፈ ዓመት 2018 እቲ ንዝሓለፈ ዓመታት ብምስምስ ዶብ ምስ ጎረቤት ሃገር ኢትዮጵያ ዝወልዎ ኩነት መፍትሒ ንምርካብ ተባሂሉ ዝጀመሮ ናይ ሰላም መስርሕ፡ እቲ 20

ዓመታት ተላቢአሉ ዝነበረ ጉልባብ ምኽባር ልዑላውነት ዝብል ናይ ሓሶት ካባ ብምቕንጣጡ፡ ህዝቢ ኤርትራ ንሓቀኛ ባህርያትን፡ ሕቡእ ፖለቲካዊ ድሌት ህግደፍ ከገሃደሉ ኮይኑ ኢዩ። ህግደፍ ብዋጋ ፖለቲካዊ ስልጣኑ፡ ልዑላዊ ክብረትን ነጻነትን ህዝቢ ኤርትራ ኣብ ዋጋ ዕዳጋ ክውርድ ከም ዝኸለል ከም ጻሓይ ቀትሪ ክደምቕ ዝኸነሉ ኩነታት ብምክሳቱ፡ ዝበዝሐ ህዝቢ ኤርትራ ኣብ ውሽጥን ወጻኢን ብሓደ ድምጺ ናይ ይአክል ጭርሖ ከድምጽ፡ ብዓይነቱ ፍሉይ ዝኾነ ማዕበላዊ ተቃውሞ ክልዕል ጌርዎ ኢዩ። እዚ ከኣ ናይ ሎሚ ዝኸሪ ባሕቲ መስከረም ካብ ካልእ ፍሉይ ዝገብሮ ነገር ኢዩ።

እቲ ካልእ ናይ ሎሚ ባሕቲ መስከረም ፍሉይ ዝገብሮ፡ ህግደፍ እቲ ሕቡእ ፖለቲካዊ መንነቱ ብምቕልፀ ካብ መላእ ህዝቢ ኤርትራ ምንጻሉ ጥራይ ዘይኮነ፡ እቲ ብምክንያት ዶብን ማዕቀብ ሕቡራት ሃገራት ጸጥታ ኮሚሽን ምክንያት ንናይ ሓባር ህላወ ብሓደ ክስጉም ዝጸንሐ ህግደፍ፡ኣብ'ዚ ሕጂ ሰዓት እቲ ዝነበሮ ዓንኬላዊ ፖለቲካውን ጽጥታውን ወተሃደራውን ምሓውራት ከሃምምን ክፈርስን፡ ህግደፍ ኣብ ውሽጡ ብናይ ስልጣን፡ ናይ ረብሓን ናይ ሓሳባት ፍልልይ ተጎጃጂሉ፡ ኣብ ድጉል ጓህሪ ዝኾነ ምፍጣጥ ተጸሚዶ፡ ኣብ ሓድሕድ ዘይምትእምማን ምትፍናን ተሸኪሉ ይርከብ። ቦቲ ኣብ ውሽጡ ፈኸም ዝብል ዘሎ ድጉል ሓዊ ሓድሕዱ ክባላዕ ምጂኑ ዘይተርፍ ሓቂ ዝኾኑ ሰዓት ንርክብ ኣሎና።

እምብኣርክስ ኣብ'ዚ ወሳኒ ናይ ቃልሲ መድረኽ ኮና ንባሕሪ መስከረም ክንዝክር እንከሎና፡ እቲ ኣብ ቅድሚት ክመጽእ ዘለዎ ጉዳይ እምብኣር፡

- ✓ እቲ ከም ህዝቢ ን30 ዓመታት ዝተኸየደ ብረታዊ ተጋድሎ፡ ዝነበሮ ዕላማን ዝተኸፍሉ ከቢድ ናይ ሂወትን ኣካልን መስዋእትን፡ ኣብ'ቲ ሓቀኛ ምዕራፍ ንምብጻሕ ቃልና ነሐድስሉ ክኸውን ይግባእ።
- ✓ ኣብ'ዚ 28 ዓመታት ኣብ ኤርትራ ህግደፍ ብመደብ ዝፈጠሮ ኩሉ ዓይነት ቅልውላውን፤ ሓደጋታትን ብዝገባእ ብምርዳእ፡ ከም ህዝቢ ካብ'ቲ ኣብ ዝባና ኣንጠልጢሉ ዘሎ ሓደጋ ወድቀትን ጥፍኣትን ንምድሓን ፡ ህዝባውን ሃገራውን ሓላፍነትና ክንስከም ከም ዘሎና ምርዳእ።
- ✓ እቲ ከም ህዝቢ ኣብ ዙርያ ሓድነትና ተፈጢሩ ዘሎ፡ ናይ ኣተሓሳስባን ናይ ርድኢትን ፍልልይ፡ ብሰነፍልጠታውን ምክንያታውን ዝኾነ መንገዲ ብምፍታሕ፡ ኣብ'ቲ መሰረታዊ ናይ ቀዳምነት ቀዳማይ ዝኾነ ድሕነት ህዝብን ሃገርን ከነተኩር ይግባእ።

ሎሚ ባሕቲ መስከረም ክንዝክር እንከሎና፡ እቲ ኣብ ቅድሚት ክስራዕ ዘለዎ፡ እቲ ከም ህዝብን ሃገርን ገጢሙና ዘሎ፡ ግዜ ዘይህብ ህጹጽ ፍታሕ ዘድልዮ፡ ብጫ መብራህቲ ዝወልዕ ዘሎ፡ ከም ህዝቢ ቀጻልነትና ብኹሉ መዳዩ ኣብ ሓደጋ ይወድቅ ምህላው ኢዩ። ስለ'ዚ ነቲ ዝኸበና ዘሎ ኩሉ ዓይነት ሓደጋታት ንምፍቕል፡ ልዕሊ ዝኾነ እዋን ኣብ'ቲ መሰረታዊ ሃገራዊ መቆምያታት ዝኾነ ህዝባዊ መትከላት ዓሲልና፡ ንድሕነትና ድሕነት ሃገርና ብሓባር ኩሉ ዓቕምታት ጠሚርና ክንቃለስ ይግባእ።

ዝኸሪ ባሕቲ መስከረም ዘሰክመና ሓላፍነት፡ እቲ ከም ህዝቢ ንህላውናን ልዑላዊ ክብረትናን ነጻነትናን ዝኸፈልናዮ ከቢድ ዋጋ መስዋእትነት ኣብ ናይ ክብሪ ሰነዳት ብምዕቃብ፡ ነቲ ጀጋኑ ዝወድቁሉ፡ ዕላማ ምህናጽ ነጻን ሓራን ዲሞክራሲያዊትን ኤርትራ ኣብ'ቲ ሓቀኛ ምዕራፍ ንምብጻሕ ቃልና ምሕዳስን፡ ብግብሪ ምስራሕን ኢዩ።

ዝኸሪ ባሕቲ መስከረም ንዘመናት ተዘኪሩ ክነብር ኢዩ!!

ኤርትራን ኤርትራውነትን ንዘልኣለም ክነብሩ ኢዮም

ሓርነትና ናይ ግድን ኢዩ!!

ባሕቲ መስከረም 2019